

नेपाल राजपत्र

भाग ३

श्री ५ को सरकारद्वारा प्रकाशित

काठमाडौं, कार्तिक २६ गते २०२५ साल

श्री ५ को सरकार
स्वास्थ्य मन्त्रालय

श्री ५ को सरकारले जारी गरेको तल लेखिएबमोजिमको नेपाल परिवार नियोजन तथा मातृ शिशु कल्याण विकास समिति (गठन) आदेश, २०२५ सर्व-साधारणको जानकारीको लागि प्रकाशित गरिएको छ ।

नेपाल परिवार नियोजन तथा मातृ शिशु कल्याण
विकास समिति (गठन) आदेश, २०२५

विकास समिति ऐन, २०१३ (संशोधन सहित) को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छः-

१. संक्षिप्त नाम र प्रारम्भः- (१) यस आदेशको नाम "नेपाल परिवार नियोजन तथा मातृ शिशु कल्याण विकास समिति (गठन) आदेश, २०२५" रहेको छ ।

(२) यो आदेश तुरुन्त प्रारम्भ हुनेछ ।

२. समितिको गठनः- (१) नेपाल परिवार नियोजन तथा मातृ शिशु कल्याण समिति (यस पछि समिति भनिएको) नामको समिति गठन गरिएको छ ।

(२) उपदफा (१) बमोजिमको समितिमा देहायका सदस्यहरू रहने छन्ः-

(क) माननीय स्वास्थ्य मन्त्री

अध्यक्ष

(१३)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- | | |
|---|------------|
| (ख) श्री सचिव, स्वास्थ्य मन्त्रालय | उपाध्यक्ष |
| (ग) श्री सचिव, अर्थ मन्त्रालय | सदस्य |
| (घ) श्री सचिव, शिक्षा मन्त्रालय | सदस्य |
| (ङ) श्री निर्देशक, स्वास्थ्य सेवा विभाग | सदस्य |
| (च) परिवार नियोजन तथा मातृ शिशु कल्याण योजनाका प्रमुख | सदस्य-सचिव |
- (३) अध्यक्षको अनुपस्थितिमा समितिको बैठकको अध्यक्षता उपाध्यक्षले गर्नेछ ।
- (४) श्री ५ को सरकारले आवश्यक र उचित ठानेमा नेपाल राजपत्रमा सूचना प्रकाशित गरी समितिको सदस्यहरूको संख्यामा थप घट गर्न सक्ने छ ।
- (५) समितिले नेपाल स्थित अमेरिकी सहायता नियोग, यूनिसेफ तथा विश्व स्वास्थ्य संघका सल्लाहकारलाई समितिको बैठकमा सल्लाहकारको रूपमा आमन्त्रित गर्न सक्नेछ ।

३. समितिको काम कर्तव्य र अधिकार:- (१) श्री ५ को सरकार, अमेरिकी सहायता नियोग, विश्व स्वास्थ्य संघ र यूनिसेफका विचमा परिवार नियोजन तथा मातृ शिशु कल्याण सम्बन्धमा भएको छुट्टा छुट्टै सम्झौताहरूमा उल्लेख भए बमोजिम श्री ५ को सरकारको दायित्वहरू पुरा गर्ने समितिको मुख्य कर्तव्य हुनेछ ।

(२) उपदफा (१) को उद्देश्य पूर्तिको लागि अमेरिकी सहायता नियोग, विश्व स्वास्थ्य संघ र यूनिसेफका सहायताले समितिले देहायका कामहरू गर्नेछ:-

- (क) नेपाल अधिराज्यभर परिवार नियोजन तथा मातृ शिशु कल्याणको सेवा तथा शिक्षा उपलब्ध गराउने ।
- (ख) जन्मदर घटाउने र मातृ शिशु कल्याण सेवा कार्यक्रम सुव्यवस्थित तरिकाले संचालन गर्नेको लागि आवश्यक कदम चाल्ने ।
- (ग) अमेरिकी सहायता नियोग, विश्व स्वास्थ्य संघ र यूनिसेफको प्रतिनिधिको परामर्श लिई कार्यक्रमको विस्तृत योजना तयार पारी कार्यान्वित गर्ने,
- (घ) योजना प्रमुखलाई समय समयमा पथ प्रदर्शनको लागि आवश्यक निर्देशन दिने ।
- (ङ) वार्षिक आय व्ययको अनुमान र पुरक अनुमानलाई पूर्ण रूपले बा हेरफेर गरी स्वीकृति दिने ।
- (च) परिवार नियोजन तथा मातृ शिशु कल्याण योजनाको लागि चाहिने जित्सी सामान र अरु आवश्यक कुराहरू उपलब्ध गराउन व्यवस्था मिलाउने ।

(छ) परिवार नियोजन तथा मातृ शिशु कल्याण कार्यक्रमको वार्षिक प्रतिवेदन नेपाली र अंग्रेजी दुवै भाषामा तयार पारी श्री ५ को सरकार समक्ष प्रस्तुत गर्ने र एक एक प्रति अमेरिकी सहायता नियोग, विश्व स्वास्थ्य संघ र यूनिसेफको प्रतिनिधिलाई उपलब्ध गराउने ।

४. अधिकार प्रत्यायोजन गर्न सकिने:- समितिले आफ्नो सबै वा केहि अधिकार समितिको कुनै सदस्य वा सदस्यहरूको उप-समितिलाई प्रत्यायोजन गर्न सक्नेछ ।

५. समितिको सचिवको काम कर्तव्य तथा अधिकार:- (१) समितिले समय समयमा दिएको निर्देशनको अधिनमा रही समितिबाट स्वीकृत कार्यक्रम संचालन गर्ने र समितिको बैठकको निर्णय कार्यान्वित गर्ने समितिको सचिवको कर्तव्य हुनेछ ।

(२) समितिको सचिवले अमेरिकी सहायता नियोग, विश्व स्वास्थ्य संघ र यूनिसेफको प्रतिनिधिको परामर्श लिई वार्षिक आय व्ययको अनुमान र पुरक अनुमान तयार गरी समितिमा पेश गर्नु पर्छ ।

(३) समितिको तर्फबाट गरिने सबै निर्णय, आदेश र अरू सबै काम कारवाई समितिको सचिवको सहिछापबाट प्रमाणित गरिनेछ ।

६. समिति संगको ठेक्का पट्टा:- समितिको तर्फबाट कुनै ठेक्का पट्टा गर्नु पर्दा समितिले अधिकार दिएको अधिकृतको सहिछापबाट हुनेछ र त्यसरी गरिएको ठेक्का पट्टा समितिले गरेको मानिने छ ।

७. कोषको संचालन:- (१) परिवार नियोजन र मातृ शिशु कल्याण योजनाको छुट्टा छुट्टै आय व्ययको विवरण राखी सो दुवै आय व्ययको विवरणको रकम समितिको नाममा नेपाल राष्ट्र बैङ्कमा जम्मा गरी खाता खोल्नेछ ।

(२) समितिको कोषको संचालन समितिको सचिव र एकाउण्टेण्टको संयुक्त सहिछापबाट हुनेछ ।

८. लेखा परीक्षण:- समितिको लेखा परीक्षण प्रचलित नेपाल कानून बमोजिम हुनेछ ।

९. समितिको कार्यालय:- समितिको मुख्य कार्यालय काठमाडौंमा रहनेछ ।

आज्ञाले-

हृण्डिराज शर्मा

श्री ५ को सरकारको सचिव ।

आधिकारिकता प्रमाण विभागबाट प्रमाणित गरिएपछि मात्र लागु हुनेछ।

